

## శ్రీ బి. వి. సుబ్బారెడ్డి

శ్రీ బి.వి. సుబ్బారెడ్డి మూడవ శాసనసభ (1962-1967) స్పీకరుగా 1962 సంవత్సరము మార్చి 20వ తేదీన ఏకగ్రీవంగా ఎన్నికై 1967వ సంవత్సరము మార్చి 14వ తేదీ వరకు, నాల్గవ శాసనసభ (1967-1972) స్పీకరుగా 1967వ సంవత్సరము మార్చి 20వ తేదీ నుండి 1970వ సంవత్సరము జూలై 31వ తేదీ వరకు మరియు 1970వ సంవత్సరము డిసెంబరు 3వ తేదీ నుండి 1971వ సంవత్సరము సెప్టెంబరు 29వ తేదీ వరకు ఆ పదవిని నిర్వహించారు.

వీరు 1903వ సంవత్సరం జూలై ఒకటవ తేదీన కర్నూలు జిల్లా కోయిలకుంట్లలో జన్మించారు. వీరు బి.ఎ., బి.ఎల్. చదువుకున్నారు. 1938 మరియు 1949వ సంవత్సరములలో కర్నూలు జిల్లా బోర్డు అధ్యక్షునిగా పనిచేశారు. వీరు దేశ స్వాతంత్ర్యం కొరకు వివిధ దశలలో జరిగిన పలు ఉద్యమాలలో పాల్గొని అనేకసార్లు జైలు శిక్షను అనుభవించారు.

శ్రీ బి.వి. సుబ్బారెడ్డి 1955వ సంవత్సరములో రెండవ శాసనసభకు, 1962వ సంవత్సరములో మూడవ శాసనసభకు, 1967వ సంవత్సరములో నాల్గవ శాసనసభకు, 1972వ సంవత్సరములో ఐదవ శాసనసభకు వరుసగా కర్నూలు జిల్లా కోయిలకుంట్ల నియోజకవర్గం నుండి ఎన్నికైనారు. శ్రీ సుబ్బారెడ్డిగారు 1962, 1972వ సంవత్సరాలలో శాసనసభకు ఏకగ్రీవంగా ఎన్నికై చరిత్ర సృష్టించారు.

రాష్ట్ర శాసనసభ స్పీకరుగా కడుసమర్థతతో పనిచేసి, ఎటువంటి క్లిష్ట పరిస్థితులలోను పార్లమెంటరీ సంప్రదాయాలకు భంగం వాటిల్లకుండా సభను నడిపించిన ఘనత శ్రీ సుబ్బారెడ్డిది.

శ్రీ పి.వి. నరసింహారావు మంత్రి వర్గంలో శ్రీ సుబ్బారెడ్డి 30-09-1971 నుండి 20-03-1972 వరకు ఉప ముఖ్యమంత్రిగా, ప్రణాళిక, ప్రజా వసుల శాఖలను నిర్వహించారు. 1972 ఎన్నికల అనంతరం తిరిగి శ్రీ పి.వి. నరసింహారావు మంత్రి వర్గంలో 20-03-1972 నుండి 30-12-1972లో రాజీనామా చేసే వరకు ఉపముఖ్యమంత్రిగా,

వ్రణాళిక, రోడ్లు, భవనాలు, రహదారులు, ఉద్యానవనాలు, ప్రజాపనుల శాఖలను నిర్వహించారు. శ్రీ జలగం వెంగళరావు మంత్రి వర్గంలో 10-12-1973 నుండి 08-06-1974 వరకు ఉపముఖ్యమంత్రిగా పనిచేసి వ్రణాళిక, వ్యవసాయ శాఖలను నిర్వహించారు.

1965వ సంవత్సరములో వీరు సోవియట్ యూనియన్‌ను సందర్శించారు. 1968వ సంవత్సరములో బహమాన్ ఐలాండ్ నస్సావ్‌లో జరిగిన కామన్‌వెల్త్ పార్లమెంటరీ సదస్సులో పాల్గొన్నారు. తిరిగి 1970వ సంవత్సరములో లండన్‌లో జరిగిన కామన్‌వెల్త్ పార్లమెంటరీ అసోసియేషన్ సదస్సులో కూడా పాల్గొన్నారు.

శాసనసభా కార్యక్రమాల నిర్వహణలో అత్యున్నత సాంప్రదాయాలను నెలకొల్పిన శ్రీ బి.వి. సుబ్బారెడ్డి ఆందరికీ ఆదర్శప్రాయుడు. స్పీకరుగా సభా గౌరవాన్ని పెంపొందించుటకు, సభ్యుల హక్కుల పరిరక్షణకు వీరు విశిష్టమైన కృషి చేశారు. చట్టసభల కార్యకలాపాలలో పాల్గొనే సభ్యులకు న్యాయస్థానాలతో సహా ఎవరూ ఎటువంటి ఆటంకాలు కల్పించరాదని, శాసనసభ్యులు శాసనసభ సమావేశాలకు హాజరుగుటను అత్యంత ప్రాధాన్యత గల విషయముగా అందరూ పరిగణించాలనే విషయాన్ని 1963వ సంవత్సరము మార్చి 22వ తేదీన ఇచ్చిన రూలింగులో నొక్కి వక్కాణించారు. శాసనసభ సమావేశ కాలంలో ఎవరైనా సభ్యులకు శాసనసభ ఆవరణలో సమన్లు జారీ చేయడం లేదా స్పీకరు ద్వారా గాని శాసనమండలి అధికారుల ద్వారా గాని అట్టి సమన్లను సభ్యులకు అందజేయ వలసిందిగా కోరడం గాని సభాధికారం క్రిందకే వస్తుందని ఆ రూలింగులో సుబ్బారెడ్డి గారు స్పష్టం చేశారు.

శాసనసభాపతి స్థానానికే వచ్చే తెచ్చిన శ్రీ బి.వి. సుబ్బారెడ్డి 1974వ సంవత్సరము జూన్ 8వ తేదీన మరణించారు.